



## Ġabra tal-ġurisprudenza

KONKLUŻJONIJIET TAL-AVUKAT ĠENERALI  
WAHL  
ipprezentati fil-25 ta' Lulju 2018<sup>1</sup>

**Kawżi magħquda C-174/17 P u C-222/17 P**

**L-Unjoni Ewropea, irrappreżentata mill-Qorti tal-Ġustizzja tal-Unjoni Ewropea**

vs

**Plásticos Españoles, SA (ASPLA)  
Armando Álvarez, SA (C-174/17 P)**

u

**Plásticos Españoles, SA (ASPLA)  
Armando Álvarez, SA**

vs

**L-Unjoni Ewropea, irrappreżentata mill-Qorti tal-Ġustizzja tal-Unjoni Ewropea (C-222/17 P)**

“Appell – Ammissibilità – Responsabilità mhux kuntrattwali – Terminu raġonevoli tal-proċedura – Il-Qorti tal-Ġustizzja tal-Unjoni Ewropea – Obbligu ta’ deċiżjoni f’terminu raġonevoli – Dannu materjali – Spejjeż ta’ garanzija bankarja – Interessi – Rabta kawżali”

1. X’inhuma t-tipi ta’ danni li l-Unjoni Ewropea għandha, skont l-Artikolu 340 TFUE, tpaċi għalihom fil-konfront ta’ individwi li d-dritt tagħhom għal għoti ta’ sentenza f’terminu raġonevoli nkiser mill-Qorti tal-Ġustizzja tal-Unjoni Ewropea? B’mod iktar partikolari, taht liema ċirkustanzi għandu jingħata kumpens għad-dannu allegatament ikkawżat mid-dewmien eċċessiv?

2. Essenzjalment, dawn huma l-kwistjonijiet ewlenin imqajma mill-appelli pprezentati mill-Unjoni Ewropea, irrappreżentata mill-Qorti tal-Ġustizzja tal-Unjoni Ewropea<sup>2</sup>, u minn Plásticos Españoles, SA (iktar ‘il quddiem “ASPLA”) u Armando Álvarez, SA mis-sentenza tal-Qorti Ġenerali tal-Unjoni Ewropea tas-17 ta’ Frar 2017, ASPLA u Armando Álvarez vs L-Unjoni Ewropea, T-40/15 (iktar ‘il quddiem is-“sentenza appellata”)<sup>3</sup>, fejn din tal-aħħar allokata lil ASPLA u Armando Álvarez ċerti somom bhala kumpens għad-dannu materjali subit minnhom minhabba n-nuqqas ta’ twettiq tal-obbligu ta’ deċiżjoni f’terminu raġonevoli fil-kawża li tat lok għas-sentenzi tas 16 ta’ Novembru 2011, ASPLA vs Il-Kummissjoni, T-76/06<sup>4</sup>, u Álvarez vs Il-Kummissjoni<sup>5</sup>, T-78/06.

1 Lingwa originali: l-Ingliż.

2 Iktar ‘il quddiem l-“Unjoni” għall-finijiet ta’ semplicità

3 EU:T:2017:105.

4 EU:T:2011:672.

5 EU:T:2011:673.

3. Fil-parti l-kbira, kwistjonijiet simili ġew imqajma wkoll minn erba' appelli oħra – tnejn ipprezentati mill-Unjoni, u tnejn minn kumpanniji oħra – miż-żewġ sentenzi tal-Qorti Ġenerali li filhom din il-qorti tat kumpens għad-dannu materjali u morali subit minn dawn il-kumpanniji minhabba l-ksur tal-obbligu għall-ġhoti ta' sentenza f'terminu raġonevoli. Illum qiegħed nagħti l-konkluzjonijiet tiegħi f'dawn il-proċeduri wkoll<sup>6</sup>. Dawn il-konkluzjonijiet għandhom għalhekk jinqraw flimkien ma' dawk il-konkluzjonijiet.

## I. Il-fatti li wasslu għall-kawża

4. Permezz ta' att ipprezentat fl-24 ta' Frar 2006, ASPLA, minn naħa waħda, u Armando Álvarez, min-naħa l-oħra, ipprezentaw rikors skont l-Artikolu 263 TFUE (kif inhu attwalment) kontra d-Deċiżjoni tal-Kummissjoni C(2005) 4634 tat-30 ta' Novembru 2005 dwar proċedura għall-applikazzjoni tal-Artikolu [101 TFUE] (Każ COMP/F/38.354 – Boroż industrijali) (iktar 'il quddiem id-“Deċiżjoni C(2005) 4634”)<sup>7</sup>.

5. Bis-sentenzi tas-16 ta' Novembru 2011, il-Qorti Ġenerali ċaħdet dawn ir-rikorsi<sup>8</sup>. ASPLA u Armando Álvarez ipprezentaw appelli kontra s-sentenzi tal-Qorti Ġenerali. Bis-sentenzi tat-22 ta' Mejju 2014<sup>9</sup>, il-Qorti tal-Ġustizzja ċaħdet l-appelli.

## II. Il-proċedura quddiem il-Qorti Ġenerali u s-sentenza appellata

6. Permezz ta' att ipprezentat fis-27 ta' Jannar 2015, ASPLA u Armando Álvarez ipprezentaw rikors skont l-Artikolu 268 TFUE kontra l-Unjoni biex jiksbu kumpens għad-dannu allegatament imġarrab minhabba t-tul tal-proċedura quddiem il-Qorti Ġenerali fil-kawzi li waslu għas-sentenzi tas-16 ta' Novembru 2011 fil-kawzi T-76/06 u T-78/06. Essenzjalment, ASPLA u Armando Álvarez talbu lill-Qorti Ġenerali tordna lill-Unjoni thallashom kumpens li jammonta għal EUR 3 495 038.66, flimkien mal-interessi kumpensatorji u moratorji bir-rata applikata mill-Bank Ċentrali Ewropew (BĊE) għat-tranzazzjonijiet prinċipali tiegħu ta' finanzjament mill-ġdid, miżjuda b'żewġ punti perċentwali, mid-data tal-preżentata tar-rikors tagħhom;

7. Bis-sentenza appellata, il-Qorti Ġenerali ordnat lill-Unjoni thallas kumpens ta' EUR 44 951.24 lil ASPLA u kumpens ta' EUR 111 042.48 lil Armando Álvarez għad-danni materjali subiti minn kull waħda minn dawn il-kumpanniji minhabba l-ksur tal-obbligu ta' terminu raġonevoli għal ġhoti ta' sentenza fil-kawzi li taw lok għas-sentenzi tas-16 ta' Novembru 2011, ASPLA vs Il-Kummissjoni (T-76/06) u Armando Álvarez vs Il-Kummissjoni (T-78/06). Kull waħda minn dawn is-somom kumpensatorji għandha tiġi evalwata mill-ġdid permezz tal-interessi kumpensatorji, dekorribbli mis-27 ta' Jannar 2015 sal-ġhoti tas-sentenza, bir-rata ta' inflazzjoni annwali stabbilita, għall-perjodu inkwistjoni, mill-Eurostat fl-Istat Membru li fih huma stabbiliti dawn il-kumpanniji. Il-Qorti Ġenerali ordnat ukoll li ma' kull waħda mis-somom kumpensatorji kellhom jizjeddu l-interessi moratorji, mill-ġhoti tas-sentenza sal-hlas sħiħ, bir-rata stabbilita mill-BĊE għat-tranzazzjonijiet prinċipali ta' finanzjament mill-ġdid, miżjuda b'żewġ punti perċentwali. Il-Qorti Ġenerali ċaħdet il-kumplement tar-rikors.

6 Kawzi magħquda, L-Unjoni Ewropea vs Gascogne Sack Deutschland u Gascogne, u Gascogne Sack Deutschland u Gascogne vs L-Unjoni Ewropea, C-138/17 P u C-146/17 P; kif ukoll il-kawża, L-Unjoni Ewropea vs Kendrion, C-150/17 P.

7 Il-kawzi msemmija fin-nota ta' qiegħ il-paġna 6 jikkonċernaw ukoll rikorsi pprezentati minn impriżi oħrajn li kienu d-destinatarij tad-Deċiżjoni C(2005) 4634.

8 Sentenzi tas-16 ta' Novembru 2011, ASPLA vs Il-Kummissjoni (T-76/06, mhux ippubblikata, EU:T:2011:672); u Álvarez vs Il-Kummissjoni (T-78/06, mhux ippubblikata, EU:T:2011:673).

9 Sentenzi tat-22 ta' Mejju 2014, ASPLA vs Il-Kummissjoni (C-35/12 P, EU:C:2014:348), u Armando Álvarez vs Il-Kummissjoni (C-36/12 P, EU:C:2014:349).

8. Fir-rigward tal-ispejjeż, il-Qorti Ġenerali ordnat: (i) lil ASPLA u Armando Álvarez, minn naħa, u l-Unjoni min-naħa l-oħra, ibatu l-ispejjeż tagħhom stess u (ii) lill-Kummissjoni tbatu l-ispejjeż tagħha stess.

### III. Il-proċedura quddiem il-Qorti tal-Ġustizzja u t-talbiet

9. B'appell ippreżentat fil-5 ta' April 2017, fil-Kawża C-174/17 P, l-Unjoni titlob li l-Qorti tal-Ġustizzja jogħgobha:

- tannulla l-punt 1 tas-sentenza appellata;
- tiċhad bħala infondata t-talba mressqa minn ASPLA u Armando Álvarez fl-ewwel istanza, sabiex tinkiseb is-somma ta' EUR 3 495 038.66 bħala kumpens għad-dannu li ġie kkawżat lilhom minħabba l-ksur tal-obbligu li tingħata sentenza f'terminu raġonevoli;
- tikkundanna lil ASPLA u Armando Álvarez għall-ispejjeż.

10. Min-naħa tagħhom, ASPLA u Armando Álvarez jitolbu li l-Qorti tal-Ġustizzja jogħgobha:

- tiċhad l-appell;
- tikkundanna lill-Unjoni għall-ispejjeż.

11. B'appell ippreżentat fis-27 ta' April 2017, ASPLA u Armando Álvarez jitolbu li l-Qorti tal-Ġustizzja jogħgobha:

- tannulla s-sentenza appellata;
- tikkundanna lill-Unjoni tħallas lill-appellanti s-somma ta' EUR 3 495 038,66, flimkien ma' interessi kumpensatorji u għal hlas tardiv applikabbli, bħala kumpens għall-ksur, mill-Qorti Ġenerali, tat-tieni paragrafu tal-Artikolu 47 tal-Karta tad-Drittijiet Fundamentali tal-Unjoni Ewropea;
- tikkundanna lill-Unjoni għall-ispejjeż.

12. L-Unjoni, min-naħa tagħha, titlob li l-Qorti tal-Ġustizzja jogħgobha:

- tiċhad l-appell;
- tikkundanna lil ASPLA u Armando Álvarez għall-ispejjeż.

13. Fil-proċedura fil-Kawża C-174/17 P, il-Kummissjoni ġiet ammessa biex tintervjeni insostenn tat-talbiet tal-Unjoni.

14. B'deċizzjoni tal-President tal-Ewwel Awla tas-17 ta' April 2018, il-Kawzi C-174/17 P u C-222/17 P ingħaqdu għall-finijiet tal-konkluzjonijiet u tas-sentenza.

#### IV. Evalwazzjoni tal-aggravji

##### A. Osservazzjonijiet preliminari

15. Fl-appell tagħha fil-Kawża C-174/17 P, l-Unjoni tinvoka żewġ aggravji, bl-affermazzjoni li l-Qorti Ġenerali wettqet żball ta' liġi peress li interpretat b'mod żbaljat il-kunċetti rispettivi ta' "rabta kawżali" u "dannu". Essenzjalment, il-Kummissjoni taqbel mal-Unjoni.

16. ASPLA u Armando Álvarez jafferaw li dawn l-aggravji huma infondati.

17. Fl-appell tagħhom fil-Kawża C-222/17 P, ASPLA u Armando Álvarez jinvokaw hames aggravji. Bl-ewwel aggravju tagħhom, dawn jallegaw żball ta' liġi u nuqqas ta' motivazzjoni suffiċjenti fl-evalwazzjoni magħmula mill-Qorti Ġenerali tal-perijodu raġonevoli taż-żmien li għadda bejn il-faži bil-miktub u dik orali tal-proċedura. Bit-tieni aggravju tagħhom, dawn jallegaw żball ta' liġi fl-evalwazzjoni tad-dannu materjali subit. It-tielet aggravju invokat minn ASPLA u Armando Álvarez jikkonċerna żball ta' liġi allegat imwettaq mill-Qorti Ġenerali fl-applikazzjoni tal-prinċipju "*non ultra petita*" fir-rigward tal-evalwazzjoni tad-dannu materjali mgarrab. Bir-raba' aggravju tagħhom, dawn il-kumpanniji jissottomettu li, fl-għażla tal-metodu tal-kalkolu tad-dannu materjali li kien differenti minn dak propost minnhom, il-Qorti Ġenerali kisret id-dritt tad-difiza tagħhom. Fl-aħħar nett, il-hames aggravju jikkonċerna kontradizzjoni allegata tas-sentenza appellata fir-rigward tal-perijodu li għalih kellu jiġi kkompensat id-dannu materjali mgarrab minn ASPLA u Armando Álvarez.

18. L-Unjoni, min-naħa tagħha tafferma li l-aggravji invokati minn ASPLA u Armando Álvarez għandhom jiġu miċhuda.

19. F'dawn il-konkluzjonijiet, ser neżamina l-ewwel l-aggravji li jikkonċernaw id-dannu materjali. Għalhekk, ma huwiex ser ikun neċessarju li neżamina l-aggravji li jikkonċernaw l-evalwazzjoni tal-Qorti Ġenerali, tat-terminu bejn il-faži bil-miktub u l-faži orali tal-proċedura li, fil-kawżi inezami, għandu jiġi kkunsidrat bħala raġonevoli.

##### B. Dannu materjali

20. Iz-żewġ aggravji invokati mill-Unjoni fil-Kawża C-174/17 P, kif ukoll it-tieni, it-tielet, ir-raba' u l-hames aggravju invokat minn ASPLA u Armando Álvarez fil-Kawża C-222/17 P, kollha jikkonċernaw il-konstatazzjonijiet tal-Qorti Ġenerali fir-rigward tad-dannu materjali allegatament imgarrab minn ASPLA u Armando Álvarez. B'mod partikolari, iz-żewġ partijiet affermaw li l-Qorti Ġenerali wettqet żball ta' liġi fl-eżami tat-talbiet ta' ASPLA u Armando Álvarez relatati mad-dannu li rriżulta mill-ispejjeż relatati mal-garanzija bankarja li dawn il-kumpanniji għamlu lill-Kummissjoni sabiex jevitaw il-ħlas immedjat tal-multa imposta bid-Deċiżjoni C(2005) 4634. ASPLA u Armando Álvarez jargumentaw ukoll li l-Qorti Ġenerali wettqet żball ta' liġi meta ċaħdet it-talba tagħhom biex jiġu kkompensati għall-interessi mhallsa lill-Kummissjoni għall-perijodu tal-iskadenza.

21. Nikkunsidra li huwa xieraq li nibda l-analiżi legali tiegħi ta' dawn il-kwistjonijiet billi neżamina t-talbiet li jikkonċernaw l-ispejjeż tal-garanzija bankarja mhallsa minn ASPLA u Armando Álvarez. F'dan ir-rigward, ser nibda bl-ewwel aggravju pprezentat mill-Unjoni. Sussegwentement ser nittratta, għall-finijiet ta' kompletzza biss, it-tieni aggravju tal-Unjoni. Wara dan, mhux ser ikun hemm il-bżonn li jiġu eżaminati l-aggravji l-oħrajn ipprezentati minn ASPLA u Armando Álvarez.

22. Fl-aħħar nett, ser neżamina t-tieni aggravju ta' ASPLA u Armando Álvarez, li jikkonċerna l-ħlas tal-interessi tal-multa għall-perijodu tal-iskadenza.

1. *L-ispejjeż tal-garanzija bankarja: l-eżistenza ta' rabta kawżali*

23. Bl-ewwel aggravju tagħha, l-Unjoni, sostnuta mill-Kummissjoni Ewropea, ma taqbilx mal-interpretazzjoni u mal-applikazzjoni tal-Qorti Ġenerali tal-kuncett ta' "rabta kawżali". Essenzjalment, l-Unjoni tafferma li ma hemm l-ebda rabta kawżali diretta bejn il-ksur tal-Qorti Ġenerali tal-obbligu ta' deċiżjoni f'terminu raġonevoli biex tagħti sentenza fil-Kawzi T-76/06 u T-78/06 u d-dannu ta' ASPLA u Armando Álvarez li ġej mill-ħlas tal-ispejjeż tal-garanzija bankarja. B'mod partikolari, l-Unjoni tenfasizza li dan id-dannu kien ir-rizultat tal-għażla li saret minn ASPLA u Armando Álvarez biex iżommu t-tranzazzjoni tal-garanzija bankarja matul il-proċedura, minflok ma ħallset il-multa imposta mill-Kummissjoni. Min-naha tagħhom, dwar dan il-punt ASPLA u Armando Álvarez jiddefendu s-sentenza appellata: fil-fehma tagħhom, l-ispejjeż tal-garanzija bankarja mħallsa fil-perijodu tal-iskadenza ġew ikkawżati min-nuqqas tal-Qorti Ġenerali biex tagħti deċiżjoni f'terminu raġonevoli.

24. Fil-punti li ġejjin, ser nibda billi b'mod konċiż nuri l-motivazzjoni tal-Qorti Ġenerali u sussegwentement nispjega għalfejn, fl-opinjoni tiegħi, l-ewwel aggravju tal-Unjoni huwa manifestament fondat.

25. Fil-punti 84 u 85 tas-sentenza appellata, il-Qorti Ġenerali fakkret il-ġurisprudenza stabbilita, li skontha d-dannu li għalih qiegħed jintalab kumpens fil-kuntest ta' rikors għal responsabbiltà mhux kuntrattwali tal-Unjoni għandu jkun reali u ċert, u huwa r-rikorrent li għandu jipproduċi l-prova ta' dan. Dan għandu jipproduċi provi wkoll dwar l-eżistenza ta' rabta kawżali – jiġifieri, b'effett sufficjement dirett – bejn l-aġir irrapportat u d-dannu allegat.

26. Fil-punti 104 sa 107 tas-sentenza appellata, il-Qorti Ġenerali osservat li, li kieku t-tul tal-proċedura fil-Kawzi T-76/06 u T-78/06 ma qabiżx it-terminu raġonevoli għal għoti ta' sentenza, ASPLA u Armando Álvarez ma kienu jkunu obbligati li jħallsu l-ebda spiża ta' garanzija bankarja matul il-perijodu tal-iskadenza. Dan kien ifisser, fil-fehma tagħha, li kien hemm rabta kawżali bejn il-ksur tal-obbligu għal għoti ta' deċiżjoni f'terminu raġonevoli u l-okkorrenza tad-dannu mġarrab minn ASPLA u Armando Álvarez b'rizultat tal-ħlas tagħhom tal-ispejjeż tal-garanzija bankarja matul il-perijodu tal-iskadenza.

27. B'riferiment għal ġurisprudenza preċedenti (iktar 'il quddiem il-“ġurisprudenza Holcim”)<sup>10</sup>, il-Qorti Ġenerali rrikonoxxiet fil-punt 109 tas-sentenza appellata — li, fil-prinċipju, l-ispejjeż tal-garanzija bankarja sostnuti minn kumpannija ssanzjonata minn deċiżjoni tal-Kummissjoni huma l-konsegwenza tad-deċiżjoni tal-kumpannija stess biex tagħmel garanzija bankarja sabiex ma teżegwixxi l-obbligu li tħallas il-multa fit-terminu mogħti fid-deċiżjoni kkontestata. Għalhekk, din l-ispiza normalment ma tistax tiġi kkunsidrata bħala konsegwenza *diretta* tal-aġir tal-istituzzjoni.

28. Madankollu, il-Qorti Ġenerali sussegwentement kompliet – fil-punti 110 sa 112 tas-sentenza appellata – tiddistingwi l-kawża inezami minn dik li tat lok għall-ġurisprudenza Holcim. Il-Qorti Ġenerali adottat il-fehma li, fil-mument meta ASPLA u Armando Álvarez ipprezentaw ir-rikorsi tagħhom fil-Kawzi T-76/06 u T-78/06, u fil-mument meta għamlu garanzija bankarja, il-ksur tal-obbligu li tingħata deċiżjoni f'terminu raġonevoli ma kienx prevedibbli, u ASPLA u Armando Álvarez setgħu legittimament jistennew li r-rikorsi tagħhom jiġu ttrattati f'terminu raġonevoli. Il-Qorti Ġenerali osservat ukoll li t-terminu raġonevoli għall-għoti ta' deċiżjoni fil-Kawzi T-76/06 u T-78/06 nqabeż wara d-deċiżjoni inizjali tar-rikorrenti li jagħmlu garanzija bankarja. Għal dawn ir-raġunijiet, hija ddeċidiet li r-rabta bejn il-fatt li t-terminu raġonevoli għall-għoti ta' deċiżjoni fil-Kawzi T-76/06 u

<sup>10</sup> Sentenza tal-21 ta' April 2005, Holcim (Deutschland) vs Il-Kummissjoni, T-28/03, EU:T:2005:139, punt 123; kif ukoll id-digriet tat-12 ta' Dicembru 2007, Atlantic Container Line *et vs* Il-Kummissjoni, T-113/04, mhux ippubblikat, EU:T:2007:377, punt 38. Nixtieq nenfasizza li, sa issa, il-Qorti tal-Ġustizzja ma kellhiex l-opportunità li tikkonferma din il-ġurisprudenza.



T-78/06 nqabeż u l-ħlas tal-ispejjeż tal-garanzija bankarja matul il-perijodu tal-iskadenza ma setax jiġi kkunsidrat li nkiser bid-deċiżjoni inizjali ta' ASPLA u Armando Álvarez li ma jhallsux immedjatement il-multa u jagħmlu garanzija bankarja. Hija għalhekk ikkonkludiet, fil-punt 113 tas-sentenza, li r-rabta kawżali kienet suffiċjentement diretta għall-finijiet tal-Artikolu 340 TFUE.

29. Il-motivazzjoni segwita mill-Qorti Ġenerali hija, fil-fehma tiegħi, żbaljata. Essenzjalment, il-Qorti Ġenerali taċċetta l-awtorità li tirriżulta mill-ġurisprudenza Holcim iżda sussegwentement tkompli billi tiddistingwi din il-kawża minn dawk li kienu s-suġġett ta' din il-ġurisprudenza. Bħall-Qorti Ġenerali, nemmen li l-ġurisprudenza Holcim hija valida iżda, għall-kuntrarju tal-Qorti Ġenerali, ma nikkunsidrax li l-kawża inezami hija sostanzjalment differenti minn dawn il-kawzi li taw lok għal din il-ġurisprudenza Holcim: fl-opinjoni tiegħi, l-ebda miż-żewġ raġunijiet mogħtija mill-Qorti Ġenerali għal din id-distinzjoni ma hija, kemm jekk mehuda waħedha u kemm jekk flimkien ma' oħrajn, konvinċenti.

30. Qabel nispejja fid-dettall għalfejn jien ta' din il-fehma, nixtieq nenfasizza li, skont ġurisprudenza stabbilita sew, l-Artikolu 340 TFUE ma jistax jiġi interpretat bħala li jeżiġi lill-Unjoni tħallas kumpens għal kull konsegwenza dannuża, anki jekk waħda remota, tal-aġir tal-istituzzjonijiet tagħha<sup>11</sup>. Għaldaqstant, f'rikors għal responsabbiltà mhux kuntrattwali tal-Unjoni ma huwiex biżżejjed li l-aġir irrapportat ikun wiehed mill-kawzi tad-dannu allegat; dan l-aġir irid ikun il-kawża *li tiddetermina* d-dannu<sup>12</sup>. Fi kliem iehor, effett suffiċjenti jeżisti biss meta d-dannu huwa l-konsegwenza diretta ta' att illegali tal-istituzzjoni responsabbli u ma jiddependix mill-intervent ta' raġunijiet oħra, kemm jekk pożittivi jew negattivi<sup>13</sup>.

#### *a) Il-prevedibbiltà tal-aġir illegali*

31. L-ewwel raġuni mogħtija mill-Qorti Ġenerali fid-distinzjoni tagħha ta' din il-kawża minn dik li tat lok għall-ġurisprudenza Holcim hija li, fil-mument meta ASPLA u Armando Álvarez ipprezentaw ir-rikorsi tagħhom fil-Kawzi T-76/06 u T-78/06, u fil-mument meta għamlu garanzija bankarja, il-ksur tal-obbligu li tingħata deċiżjoni f'terminu raġonevoli mill-Qorti Ġenerali *ma kienx prevedibbli*.

32. Madankollu, din l-istqarrija hija, l-ewwel nett, mhux preċiża. Sfortunatament, numru ta' kawzi li ġew deċiżi mill-Qorti Ġenerali ftit qabel ma ġew ipprezentati r-rikorsi fil-Kawzi T-76/06 u T-78/06 kellhom tul sinjifikattiv<sup>14</sup>. Dan huwa tassew minnu f'kawzi li jikkoncernaw l-applikazzjoni tar-regoli tal-kompetizzjoni tal-Unjoni, u b'mod partikolari akkordji<sup>15</sup> li huma notevolment kumplessi u jieħdu l-hin u jistgħu jeżiġu ġestjoni parallela jew ikkoordinata ta' diversi kawzi fl-istess hin.

33. Huwa minnu li ASPLA u Armando Álvarez, bħal kull rikorrent iehor, setgħu jistennew li l-kawzi tagħhom jiġu deċiżi f'terminu raġonevoli. Madankollu, fid-dawl tal-prassi tal-Qorti Ġenerali u tar-rekord ġudizzjarju fid-data tal-fatti, kien eżerċizzju pjuttost incert u diffiċli li jiġi kkalkolat it-tul probabbli tal-proċedura sabiex tiġi stmata l-ispiża totali potenzjali tal-garanzija bankarja.

11 F'dan ir-rigward, ara s-sentenza tal-4 ta' Ottubru 1979, Dumortier *et vs* Il-Kunsill, 64/76, 113/76, 167/78, 239/78, 27/79, 28/79 u 45/79, EU:C:1979:223, punt 21. Ara, iktar reċenti, id-digriet tal-31 ta' Marzu 2011, Mauerhofer *vs* Il-Kummissjoni, C-433/10 P, mhux ippubblikat, EU:C:2011:204, punt 127 u l-ġurisprudenza ċċitata.

12 Ara d-digriet tal-31 ta' Marzu 2011, Mauerhofer *vs* Il-Kummissjoni, C-433/10 P, mhux ippubblikat, EU:C:2011:204, punt 127 u l-ġurisprudenza ċċitata.

13 Ara, f'dan ir-rigward, il-konkluzjonijiet tal-Avukat Ġenerali Trabucchi, fil-kawża Compagnie continentale France *vs* Il-Kunsill (169/73, mhux ippubblikat, EU:C:1974:32, punt 4).

14 Ara, pereżempju, is-sentenza tat-13 ta' Jannar 2004, Thermenhotel Stoiser Franz *et vs* Il-Kummissjoni (T-158/99, EU:T:2004:2); tal-11 ta' Mejju 2005, Saxonia Edelmetalle *vs* Il-Kummissjoni, T-111/01 u T-133/01, EU:T:2005:166; tad-19 ta' Ottubru 2005, Freistaat Thüringen *vs* Il-Kummissjoni, T-318/00, EU:T:2005:363; u tal-14 ta' Diċembru 2005, Laboratoire du Bain *vs* Il-Kunsill u Il-Kummissjoni, T-151/00, mhux ippubblikat, EU:T:2005:450.

15 Ara, *inter alia*, is-sentenzi tal-11 ta' Diċembru 2003, Marlines *vs* Il-Kummissjoni, (T-56/99, EU:T:2003:333); tat-8 ta' Lulju 2004, Mannesmannröhren-Werke *vs* Il-Kummissjoni (T-44/00, EU:T:2004:218); tal-14 ta' Diċembru 2005, Honeywell *vs* Il-Kummissjoni (T-209/01, EU:T:2005:455); u tal-15 ta' Marzu 2006, BASF *vs* Il-Kummissjoni (T-15/02, EU:T:2006:74).

34. It-tieni nett, u b'mod iktar importanti, irrispettivament minn jekk id-dewmien eċċessiv fil-Kawzi T-76/06 u T-78/06 kienx prevedibbli, il-Qorti Ġenerali wettqet żball fl-użu tal-kunċett ta' "prevedibbiltà" sabiex tistabbilixxi l-eżistenza ta' effett kawżali suffiċjenti li skatta r-responsabbiltà tal-Unjoni.

35. Il-kwistjoni ewlenija, fil-kawża inezami, ma hijiex jekk il-vittma tad-dannu allegat kellhiex il-kapaċità li tanticipa l-avveniment illegali li rriżulta fid-dannu allegat. Li huwa kruċjali sabiex tiġi stabbilita r-responsabbiltà mhux kuntrattwali tal-Unjoni f'din il-kawża huwa, qabelxejn, jekk id-dannu huwiex konsegwenza *diretta* tal-aġir illegali tal-istituzzjoni.

36. Dan huwa punt li l-Qorti Ġenerali naqset milli teżamina fil-fond. Jidhirli li, fil-kuntest ta' dan l-eżami, in-nuqqas ta' prevedibbiltà potenzjali tad-dewmien eċċessiv seta' biss ikun rilevanti f'żewġ ċirkustanzi. Madankollu, l-ebda waħda minn dawn iċ-ċirkustanzi ma tapplika għal din il-kawża.

37. Minn naħa waħda, dan l-element seta' jkun rilevanti kieku ASPLA u Armando Álvarez ma setgħux, sussegwentement, imorru lura mid-deċiżjoni inizjali tagħhom li jiddifferixxu l-hlas u jagħmlu garanzija bankarja. Izda, kif ser jintwera fil-punti 49 sa 52 iktar 'il quddiem, dan ma huwiex il-każ: fi kwalunkwe mument matul il-proċeduri ġudizzjarji ASPLA u Armando Álvarez kellhom il-libertà li jhallsu l-multa u jirtiraw il-garanzija bankarja. Għalhekk, anki jekk għall-bidu ma kienx prevedibbli, ASPLA u Armando Álvarez, eventwalment setgħu jadattaw l-aġir tagħhom fid-dawl ta' dan l-avveniment il-ġdid.

38. Min-naħa l-oħra, in-nuqqas ta' prevedibbiltà potenzjali tad-dewmien eċċessiv seta' jkun ukoll rilevanti li kieku l-Unjoni argumentat, quddiem il-Qorti Ġenerali, li ASPLA u Armando Álvarez naqsu milli juru diligenza raġonevoli biex jevitaw jew jillimitaw il-portata tad-dannu li seta' rriżulta mill-għażla tagħhom li jidifferixxu l-hlas tal-multa sakemm jintemmu l-proċeduri ġudizzjarji.

39. F'dan ir-rigward, għandu jitfakkar li, skont ġurisprudenza stabbilita, f'rikors għad-danni mhux kuntrattwali, għandu jiġi vverifikat jekk, bir-riskju li d-dannu jiġġarrab minnha stess, il-persuna leża wrietx, bħala persuna prudenti, diligenza raġonevoli biex tevita jew tillimita l-portata tad-dannu. Ir-rabta kawżali tista' tinkiser b'negligenza min-naħa tal-persuna leża, fejn din in-negligenza tirriżulta li hija l-kawża determinanti tad-dannu<sup>16</sup>.

40. Madankollu, din ma hijiex ir-raġuni għalfejn il-Qorti Ġenerali għamlet riferiment għal dan l-element fis-sentenza appellata. Il-Qorti Ġenerali ma għamlitx użu mill-kriterju ta' prevedibbiltà biex teżamina jekk in-negligenza ta' ASPLA u Armando Álvarez kisritx ir-rabta kawżali bejn id-dannu allegat u l-aġir ilmentat tal-istituzzjoni tal-Unjoni; minflok hija applikat dan il-kunċett sabiex, bħala l-ewwel pass, tistabbilixxi l-eżistenza ta' tali rabta.

41. Madankollu, in-nuqqas ta' prevedibbiltà potenzjali tal-avveniment li ta lok għad-dannu allegat ma jgħid xejn dwar il-*fattur determinanti* tad-dannu allegat. Anki jekk wiehed jassumi li d-dewmien eċċessiv ma kienx prevedibbli, dan il-fatt la huwa neċessarju u lanqas suffiċjenti biex jiskatta r-responsabbiltà tal-Unjoni.

42. Fil-kuntest ta' dan ta' hawn fuq, jien tal-fehma li, fis-sentenza appellata, il-Qorti Ġenerali interpretat u applikat b'mod żbaljat il-kunċett ta' "prevedibbiltà" għall-finijiet tal-Artikolu 340 TFUE sabiex tistabbilixxi l-eżistenza ta' rabta kawżali bejn id-dannu allegat u l-aġir ilmentat.

<sup>16</sup> Ara, pereżempju, is-sentenza tat-18 ta' Marzu 2010, Trubowest Handel u Makarov vs Il-Kunsill u Il-Kummissjoni (C-419/08 P, EU:C:2010:147, punt 61). Dan il-prinċipju huwa, kif il-Qorti tal-Ġustizzja ddeċidiet b'mod konsistenti, prinċipju ġenerali komuni għas-sistemi legali tal-Istati Membri: ara, f'dan ir-rigward, is-sentenza tal-5 ta' Marzu 1996, Brasserie du pêcheur u Factortame (C-46/93 u C-48/93, EU:C:1996:79, punt 85 u l-ġurisprudenza ċċitata).

*b) In-nuqqas ta' għażla ta' ASPLA u Armando Álvarez*

43. It-tieni raġuni mogħtija mill-Qorti Ġenerali fid-distinzjoni tagħha tal-Kawża T-40/15 minn dawk li taw lok għall-ġurisprudenza Holcim hija li t-terminu raġonevoli għall-għoti ta' deċiżjoni fil-Kawzi T-76/06 u T-78/06 nqabeż *wara* d-deċiżjoni ta' ASPLA u Armando Álvarez li jagħmlu garanzija bankarja.

44. Fil-fehma tiegħi, dan l-element huwa wkoll irrilevanti.

45. Qabelxejn, għandu jittfakkar li deċiżjoni tal-Kummissjoni, bħad-Deċiżjoni C(2005) 4634, hija legalment vinkolanti u prezunta valida sakemm tiġi annullata mill-qrati tal-Unjoni. Jekk impriza li ġiet issanzjonata b'multa imposta mill-Kummissjoni tqis li d-deċiżjoni tal-Kummissjoni hija illegali u li l-konformità immedjata magħha taf tipprovoka danni irreparabbli, huwa f'idejn din l-impriza li tressaq talba għal miżuri provvizorji quddiem il-qrati tal-Unjoni skont l-Artikoli 278 u 279 TFUE filwaqt li tikkontesta l-validità tad-deċiżjoni.

46. Jekk ma titressaqx tali talba, jew jekk tali talba tiġi miċħuda mill-qrati tal-Unjoni, għandha tithallas multa, bħala regola, fil-perijodu stipulat fid-deċiżjoni. Għalhekk, ir-regoli baġitarji tal-Unjoni<sup>17</sup> jippermettu lill-Kummissjoni taċċetta li l-hlas ta' multa jiġi ddifferit, sakemm id-debitur jimpenja ruħu li jhallas l-interessi moratorji u jipprezenta garanzija finanzjarja li tkopri d-dejn li jkun għadu ma tħallasx kemm tas-somma prinċipali kif ukoll tal-interessi.

47. Għalhekk, l-għażla offruta lill-imprizi li għandhom l-intenzjoni li jikkontestaw multa quddiem il-qrati tal-Unjoni hija li jew iħallsuha immedjatament (ir-regola) jew jitolbu l-possibiltà li jissottomettu garanzija bankarja (l-eċċezzjoni). Għall-kuntarju ta' dak li argumentaw ASPLA u Armando Álvarez, il-possibiltà li ġiet offruta lilhom mill-Artikolu 85 tar-Regolament Nru 2342/2002 kienet tikkostitwixxi eċċezzjoni. Ir-regola, stabbilita fl-Artikoli 278 u 279 TFUE, hija li deċiżjoni tal-Kummissjoni bħad-Deċiżjoni C(2005) 4634 tidhol fis-seħħ malli tiġi nnotifikata lid-destinatarji tagħha, u tibqa' applikabbli anki jekk tiġi kkontestata quddiem il-qrati tal-Unjoni (għajr jekk l-applikazzjoni tagħha tiġi sospiza minn dawn il-qrati).

48. L-għażla tal-impriza għandha tkun *finanzjarjament newtrali* għall-Unjoni: differiment ta' hlas ma għandux iwassal għal telf fil-baġit tal-Unjoni. L-uffiċjal tal-kontabbiltà li, f'kollaborazzjoni mal-uffiċjal tal-awtorizzazzjoni responsabbli, jieħu deċiżjoni dwar talba tal-impriza li tiddifferixxi l-hlas ma għandux is-setgħa li jbidel il-valur tal-multa li ġiet deċiża mill-Kummissjoni bħala istituzzjoni (jiġifieri, mill-Kulleġġ tal-Kummissarji). Fl-istess hin, id-deċiżjoni ta' impriza li tħallas immedjatament il-multa, minkejja l-intenzjoni tagħha li tikkontesta d-deċiżjoni tal-Kummissjoni quddiem il-qrati tal-Unjoni, ma għandhiex twassal għal arrikkiment indebitu tal-Unjoni. Din hija r-raġuni għalfejn, minn naħa waħda, jekk il-qrati tal-Unjoni jilqgħu d-deċiżjoni tal-Kummissjoni, il-multa li l-hlas tagħha ġie ddifferit issir pagabbli bl-interessi. Min-naħa l-oħra, l-annullament tad-deċiżjoni tal-Kummissjoni kkontestata jwassal għal obbligu tal-Unjoni li tħallas lura s-somom imħallsa, miżjuda bir-rata tal-interessi applikabbli<sup>18</sup>.

17 Artikolu 85 tar-Regolament tal-Kummissjoni (KE, Euratom) Nru 2342/2002 tat 23 ta' Diċembru 2002 li jippreskrivi regoli ddetaljati għall-implimentazzjoni tar-Regolament tal-Kunsill (KE, Euratom) Nru 1605/2002 fuq ir-Regolamenti Finanzjarju li jgħodd għall-baġit ġenerali tal-Komunitajiet Ewropej (ĠU Edizzjoni Speċjali bil-Malti, Kapitolu 1, Vol. 4, p. 145). Dan ir-regolament, applikabbli fid-data tal-fatti, ġie ssostitwit bir-Regolament ta' Delega tal-Kummissjoni (UE) Nru 1268/2012 tad 29 ta' Ottubru 2012 dwar ir-regoli tal-applikazzjoni tar-Regolament (UE, Euratom) Nru 966/2012 tal-Parlament Ewropew u tal-Kunsill dwar ir-regoli finanzjarji applikabbli għall-baġit ġenerali tal-Unjoni (ĠU 2012, L 362, p. 1).

18 Ara, f'dan is-sens, is-sentenza tat-12 ta' Frar 2015, Il-Kummissjoni vs IPK International, C-336/13 P, EU:C:2015:83. Fir-rigward tat-tip u l-ammont ta' interessi li għandhom jithallsu lura mill-Kummissjoni lil kumpannija li kienet hallset multa sabiex tikkonforma ruħha ma' deċiżjoni adottata taħt l-Artikolu 101 TFUE li ġiet sussegwentement annullata mill-qrati tal-Unjoni, ara l-kawża pendenti Printeos vs Il-Kummissjoni (T-201/17).



49. Id-deċiżjoni biex jiġi ddifferit h'as ta' multa evidentement tippermetti lill-impriza tkompli tuża s-somom korrispondenti waqt li l-proċedura ġudizzjarja tkun pendenti. Madankollu, huma implikati wkoll xi spejjeż żejda (dawk assoċjati mas-sottomissjoni tal-garanzija bankarja) li l-impriza għandha taċċetta li tħallas, anki jekk finalment tikseb l-annullament tad-deċiżjoni kkontestata. Għalhekk, huwa f'idejn kull impriza ssanzjonata mill-Kummissjoni biex tevalwa jekk finanzjarjament huwiex fl-interessi tagħha li tħallas il-multa fil-perijodu preskritt, jew titlobx differiment tal-h'as u tagħmel garanzija bankarja.

50. B'mod partikolari, għall-kuntrarju ta' dak li qed timplika l-Qorti Ġenerali, dik ma hijiex għażla li tista' ssir darba biss. Kwalunkwe impriza li tkun għażlet li tissottometti garanzija tista' dejjem tmur lura fuq id-deċiżjoni oriġinali tagħha u tipproċedi għall-h'as tal-multa<sup>19</sup>. B'dan, tkun qiegħda tevita l-akkumulazzjoni ta' interessi addizzjonali fuq is-somma prinċipali u tkun tista' tirtira l-garanzija bankarja li tkun għamlet qabel.

51. Xejn ma jipprekludi, skont id-dritt tal-Unjoni, impriza milli ttejjem il-garanzija bankarja u tħallas il-multa, meta dik l-impriza tqis li din l-azzjoni hija iktar vantaġġuża. Għalhekk, jista' jiġi preżunt li, jekk impriza, fl-ebda mument matul il-proċedura ma tirrevdi l-għażla inizjali tagħha, ikun minhabba l-fatt li dik l-impriza tqis li l-eżekuzzjoni kontinwa tal-garanzija bankarja għadha fl-aħjar interessi tagħha. Fil-fatt, jekk id-deċiżjoni inizjali sussegwentement tibqax tkun vantaġġuża jiddependi fuq għadd ta' fatturi li – kif tenfasizza l-Kummissjoni – jistgħu jvarjaw b'mod sinjifikattiv matul iż-żmien (l-ispejjeż meta jissellfu l-flus, it-tariffi applikati mill-bank għall-garanzija, id-dhul li s-somma dovuta tiġġenera meta tiġi investita f'negozji oħrajn, u hafna iktar). Mill-perspettiva ekonomika, huwa għalhekk raġonevoli li jiġi preżunt li impriza tista' regolarment tikkunsidra mill-ġdid id-deċiżjoni inizjali tagħha.

52. Għalhekk, kif argumentat tajjeb l-Unjoni, l-għażla li tingħata garanzija bankarja minflok titħallas il-multa imposta mill-Kummissjoni ma saritx biss fil-bidu tal-proċedura: dik l-għażla *nżammet* (jew ġiet *ikkonfermata*) b'mod hieles u konxju minn ASPLA u Armando Álvarez matul il-perijodu kollu matul il-proċeduri ġudizzjarji fil-Kawzi T-76/06 u T-78/06, anki meta dawn il-proċeduri laħqu tul sinjifikattiv.

53. Bħala konklużjoni għal dan il-punt, it-tieni raġuni tal-Qorti Ġenerali fid-distinzjoni tagħha ta' din il-kawża minn dawk li taw lok għall-ġurisprudenza Holcim hija għalhekk ibbażata fuq premessa żbaljata: li l-unika deċiżjoni li kellha importanza f'din il-kawża kienet id-deċiżjoni inizjali ta' ASPLA u Armando Álvarez li jiddifferixxu l-h'as u jagħmlu garanzija bankarja qabel ma bdiet il-proċedura.

54. In-natura żbaljata ta' din il-premessa hija wkoll indirettament ikkonfermata mis-sentenza appellata.

### c) Il-kontradizzjoni fis-sentenza appellata

55. Fil-punt 119 tas-sentenza appellata, il-Qorti Ġenerali kkonstatat li ma teżisti l-ebda rabta kawżali suffiċjentement diretta fir-rigward tal-ispejjeż tal-garanzija bankarja sostnuti *wara* l-għoti tas-sentenzi fil-Kawzi T-76/06 u T-78/06. Il-Qorti Ġenerali kkunsidrat il-h'as ta' dawn l-ispejjeż bħala l-konsegwenza tad-deċiżjoni personali u indipendenti li ASPLA u Armando Álvarez hadu, *wara* l-għoti ta' din is-sentenza, li ma jhallsux il-multa, li ma jitolbux sospensjoni tal-eżekuzzjoni tad-Deċiżjoni C(2005) 4634, u jipprezentaw appell kontra l-imsemmija sentenzi. Jekk dan huwa minnu, ma nistax nifhem għalfejn id-deċiżjoni li tinzamm il-garanzija bankarja kienet, fil-fehma tal-Qorti Ġenerali, deċiżiva biex teskludi r-responsabbiltà tal-Unjoni Ewropea *wara* l-għoti tas-sentenza u mhux *qabel*.

<sup>19</sup> Ara, pereżempju, is-sentenza tat-12 ta' Mejju 2016, Trioplast Industrier vs Il-Kummissjoni, T-669/14, mhux ippubblikata, EU:T:2016:285, punt 103.

56. Kif argumentat l-Unjoni, jidher li ma hemm l-ebda differenza sinjifikattiva bejn dawn il-perijodi li tista' tkun rilevanti skont l-Artikolu 340TFUE. Barra minn hekk, matul il-proċedura tal-ewwel istanza, ASPLA u Armando Álvarez b'mod konxju għażlu li ma jitolbux sospensjoni tad-deċiżjoni kkontestata u li jkomplu bl-eżekuzzjoni tal-garanzija bankarja sakemm din il-proċedura tintemm. Għalhekk, il-punt 119 tas-sentenza appellata jikkonferma li l-elementi li l-Qorti Ġenerali kkunsidrat rilevanti fil-punti 110 sa 112 tal-istess sentenza fid-distinzjoni tagħha bejn il-kawża ineżami u l-ġurisprudenza ta' Holcim huma immaterjali.

*d) Konkluzjoni provvizorja*

57. Bħala konkluzjoni, ma jistax jiġi kkontestat li l-fatt li ASPLA u Armando Álvarez kellhom iħallsu l-ispejjeż relatati mal-garanzija bankarja li għamlu mal-Kummissjoni matul il-perijodu tal-iskadenza huwa *konsegwenza, inter alia*, tal-inabbiltà tal-Qorti Ġenerali biex tiddeċiedi f'terminu raġonevoli.

58. Madankollu, din ma kinitx il-kawża *determinanti* tad-dannu allegat. Il-fattur deċiżiv kien id-deċiżjoni ta' ASPLA u Armando Álvarez li jkomplu jibbenefikaw minn eċċezzjoni li kienu talbu biex ma jeżegwixxux l-obbligu tagħhom li jħallsu multa li kienet dovuta, b'għarfien totali tal-ispejjeż u tar-riskji li l-għażla tagħhom kienet tinvolvi. Għaldaqstant, il-prinċipji li ġejjin mill-ġurisprudenza Holcim huma applikabbli fil-kawża ineżami.

59. Għal dawn ir-raġunijiet kollha, jien tal-fehma li l-Qorti Ġenerali wettqet żball fl-interpretazzjoni u fl-applikazzjoni tagħha tal-kuncett "rabta kawżali" għall-finijiet tal-Artikolu 340 TFUE. Fl-opinjoni tiegħi, ma hemmx rabta kawżali suffiċjentement diretta bejn il-ksur mill-Qorti Ġenerali, fil-Kawzi T-76/06 u T-78/06, tal-obbligu li tiddeċiedi f'terminu raġonevoli u d-dannu allegat ta' ASPLA u Armando Álvarez li ġej mill-hlas tal-ispejjeż tal-garanzija bankarja fil-perijodu tal-iskadenza.

60. F'dan il-kuntest, is-sentenza appellata għandha tiġi annullata sa fejn tordna lill-Unjoni Ewropea tħallas kumpens ta' EUR 44 951.24 lil ASPLA u EUR 111 042.48 lil Armando Álvarez għal dannu materjali mġarrab minn dawn il-kumpanniji minhabba l-ksur tal-obbligu li tingħata deċiżjoni f'terminu raġonevoli fil-kawzi li taw lok għas-sentenzi tas-16 ta' Novembru 2011 fil-Kawzi T-76/06 u T-78/06.

61. Dan ifisser li, jekk il-Qorti tal-Ġustizzja taqbel miegħi fuq dan il-punt, ma jkunx hemm bżonn li jiġu eżaminati t-*tieni* aggravju invokat mill-Unjoni u t-*tielet*, ir-*raba'* u l-*ħames* aggravju invokati minn ASPLA u Armando Álvarez. Madankollu, minhabba l-importanza tal-kawzi futuri dwar il-kwistjoni mqajma, nemmen li jista' jkun utli li jiġi ttrattat, għall-finijiet ta' komplettezza biss, it-*tieni* aggravju invokat mill-Unjoni. Din l-analiżi ser tipprovi wkoll l-elementi utli għall-eżami tat-*tieni* aggravju ta' ASPLA u Armando Álvarez.

*2. L-ispejjeż tal-garanzija bankarja: il-kuncett ta' "dannu"*

62. Bit-tieni aggravju tagħha fil-konfront tal-punti 104 sa 120 tas-sentenza appellata, l-Unjoni, sostnuta mill-Kummissjoni, tafferma li l-Qorti Ġenerali interpretat b'mod żbaljat il-kuncett ta' "dannu". Fil-fehma tagħha, il-qorti tal-ewwel istanza kellha teżamina jekk, fil-perijodu tal-iskadenza, l-ispejjeż tal-garanzija bankarja mħallsa minn ASPLA u Armando Álvarez kinux ikbar mill-vantaġġ ikkonferit lilhom bil-pussess ta' somma ugwali għall-ammont tal-multa. Min-naħa tagħhom, ASPLA u Armando Álvarez talbu lill-Qorti tal-Ġustizzja tiċhad dan l-aggravju bħala infondat. Fil-fehma tagħhom, ma hemm l-ebda rabta bejn il-vantaġġi li gawdew minnhom ASPLA u Armando Álvarez u t-telf imġarrab minnhom fil-perijodu tal-iskadenza.

63. Jidhirli li anki dan l-aggravju huwa manifestament fondat. Fil-fatt, il-Qorti Ġenerali wettqet żball ta' liġi meta, mingħajr l-ebda spjegazzjoni speċifika jew investigazzjoni ulterjuri, fil-punti 104 u 105 tas-sentenza appellata, poġġiet indaqs l-*ispejjeż* tal-garanzija bankarja fil-perijodu tal-iskadenza ma' *dannu* li għandu jiġi kkompensat skont l-Artikolu 340 TFUE.

64. Iż-żewġ kunċetti għandhom jibqgħu distinti.

65. Att jew ommissjoni ta' istituzzjoni tal-Unjoni jistgħu jkollhom diversi konsegwenzi għas-sitwazzjoni finanzjarja ta' impriża bħal ASPLA u Armando Álvarez. Dawn jistgħu jwasslu għal ċerti spejjeż għal impriża iżda, fl-istess hin, jistgħu jirriżultaw f'ċerti qligħ għal dik l-impriża. Skont it-tifsira tal-Artikolu 340 TFUE, ikun hemm biss "danni" meta d-differenza netta bejn l-ispejjeż u l-qligħ tkun negattiva<sup>20</sup>. Fi kliem ieħor, irid ikun hemm *telf globali* li jirriżulta mill-aġir irrapportat. Inkella, ikun hemm sitwazzjoni paradossali fejn, minkejja li tkun ibbenefikat finanzjarjament mill-aġir ta' istituzzjoni tal-Unjoni, impriża tkun ukoll intitolata li titlob somom addizzjonali mill-Unjoni.

66. Kif gie spjegat fil-punti 49 u 51 iktar 'il fuq, id-deċiżjoni ta' impriża li tiddifferixxi hlas u tagħmel garanzija bankarja, minn naħa waħda, twassal għal ċerti spejjeż iżda, min-naħa l-oħra, tippermetti wkoll lil dik l-impriża tuża, għal perijodu ta' żmien, somma li tista' tiġġenera qligħ. Dawn l-effetti varji ma humiex mhux relatati, iżda huma marbutin b'mod inseparabbli: dawn huma ż-żewġ naħat tal-istess munita.

67. Ekonomikament, l-għażla li jiġi ddifferit hlas ta' multa essenzjalment tikkostitwixxi forma ta' finanzjament għall-impriża kkonċernata: sat-tmiem tal-proċedura ġudizzjarja, din l-impriża Prattikament tissellef il-flus dovuti lill-Unjoni mill-Unjoni nnifisha. L-ispriża globali tal-finanzjament hija, fi kliem sempliċi, is-somma tal-ispejjeż tal-garanzija bankarja flimkien, jekk l-impriża tittlef fil-proċedura ġudizzjarja, mal-interessi eventwalment dovuti fuq dik prinċipali. Madankollu, is-sentenza appellata tiffoka biss fuq l-ispejjeż sostnuti minn ASPLA u Armando Álvarez, u ma tgħid xejn dwar il-qligħ u t-tfaddil li setgħu saru minn dawn il-kumpanniji bis-saħħa tad-differiment tal-hlas.

68. Fl-opinjoni tiegħi, dan huwa żball imwettaq mill-Qorti Ġenerali. Kif issemma fil-punt 51 iktar 'il fuq, impriża hija preżunta li taġixxi, fi kwalunkwe mument, b'mod li tqis li huwa razzjonali minn perspettiva ekonomika u finanzjarja. Għalhekk, huwa raġonevoli li wiehed jassumi li, għat-tul kollu tal-proċedura ġudizzjarja fil-Kawzi T-76/06 u T-78/06, ASPLA u Armando Álvarez sabu iktar vantaġġuż li jkomplu jissellfu mill-Unjoni s-somma korrispondenti għall-ammont tal-multa dovuta, minflok ma użaw il-likwidità tagħhom stess jew jissellfu dak l-ammont minn istituzzjonijiet tal-kreditu.

69. Jekk dan huwa minnu, ma tistax titwarrab il-possibbiltà li d-dewmien eċċessiv fl-għoti tas-sentenza tal-Kawzi T-76/06 u T-78/06 mhux biss ma kkawżax telf għal ASPLA u Armando Álvarez, iżda ta lil dawn il-kumpanniji lok għal vantaġġ finanzjarju. Madankollu, din ma hijiex xi haġa li tista' tiġi aċċertata abbażi tas-sentenza appellata peress li l-Qorti Ġenerali kkunsidrat, mingħajr l-ebda investigazzjoni sussegwenti, li l-ispejjeż tal-garanzija bankarja fil-perijodu tal-iskadenza kkorrispondew mad-dannu mġarrab minn ASPLA u Armando Álvarez matul dak iż-żmien.

70. Fl-aħħar nett, dwar dan il-punt nixtieq inżid li s-sentenza appellata tidher kontradittorja. Fil-fatt, fir-rigward ta' forma oħra ta' dannu allegat (il-hlas tal-interessi fuq l-ammont tal-multa) il-Qorti Ġenerali ddeċidiet li ASPLA u Armando Álvarez ma pproduċew l-ebda prova biex juru li, matul il-perijodu tal-iskadenza, "l-ammont tal-interessi moratorji, imħallsa ulterjorment lill-Kummissjoni minn Armando Álvarez, kien jeċċedi l-vantaġġ li setgħet tibbenefika minnu din il-kumpannija minħabba d-disponibbiltà tas-somma, ekwivalenti għall-ammont tal-multa miżjuda bl-interessi moratorji"<sup>21</sup>.

<sup>20</sup> Ara, f'dan ir-rigward, is-sentenza tad-19 ta' Mejju 1992, Mulder *et vs* Il-Kunsill u Il-Kummissjoni (C-104/89 u C-37/90, EU:C:1992:217, punt 26 *et seq*).

<sup>21</sup> Punt 101 tas-sentenza appellata.

71. Huwa diffiċli biex wiehed jifhem għalfejn il-Qorti Ġenerali naqset milli tapplika standard simili fir-rigward tad-dannu allegat li jikkonsisti fil-ħlas tal-ispejjeż tal-garanzija bankarja relatati mal-istess perijodu.

72. Bħala konkluzjoni, *it-tieni* aggravju invokat mill-Unjoni huwa wkoll manifestament fondat.

### 3. *Interessi*

73. Bit-tieni aggravju tagħha, ipprezentat fir-rigward tal-punti 97 sa 103 tas-sentenza appellata, ASPLA u Armando Álvarez isostnu li l-Qorti Ġenerali wettqet żball ta' liġi meta ċaħdet it-talba tagħhom għal kumpens għad-dannu li jikkonsisti fl-interessi fuq l-ammont tal-multa imposta fuqhom matul il-perijodu tal-iskadenza.

74. Fis-sentenza tagħha, il-Qorti Ġenerali kkunsidrat li ASPLA u Armando Álvarez ma pproduċew l-ebda prova biex juru li, matul il-perijodu tal-iskadenza, l-ammont tal-interessi moratorji li ġew imħallsa iktar tard lill-Kummissjoni kien ikbar mill-vantaġġ ikkonferit lilhom mill-pussess tas-somma ugwali għall-ammont tal-multa flimkien mal-interessi moratorji.

75. Fl-opinjoni tiegħi, il-Qorti Ġenerali kienet, minhabba r-raġunijiet deskritti fil-punti 23 sa 72 iktar 'il fuq, korretta fiċ-ċaħda tagħha tat-talba ta' ASPLA u Armando Álvarez. Peress li r-rikorsi ta' ASPLA u Armando Álvarez ġew finalment miċhuda mill-qrati tal-Unjoni, l-interessi moratorji li kellhom jithallsu lill-Kummissjoni fuq l-ammont tal-multa huma b'mod ċar spiża li dawn il-kumpanniji kellhom isostnu matul il-perijodu li fih kienu pendenti l-proċeduri ġudizzjarji. Madankollu, dan ma jfissirx awtomatikament li tali spiża tikkostitwixxi dannu skont it-tifsira tal-Artikolu 340 TFUE.

76. B'mod iktar fundamentali, fil-kawża inezami ma hemm l-ebda rabta kawżali suffiċjentement diretta, għall-finijiet tal-Artikolu 340 TFUE, bejn it-terminu eċċessiv tal-proċedura u t-telf li jikkonsisti fil-ħlas tal-interessi għall-perijodu tal-iskadenza. Kif spjegat fil-punt 52 iktar 'il fuq, ir-riskju li tiġi sostnuta din l-ispiza rriżulta mid-deċiżjoni ta' ASPLA u Armando Álvarez li jiddifferixxu l-ħlas tal-multa sakemm tintemm il-proċedura ġudizzjarja. ASPLA u Armando Álvarez ħadu din id-deċiżjoni b'mod ħieles u b'għarfien sħiħ tal-konsegwenzi finanzjarji li jirriżultaw minnha.

77. Għaldaqstant, *it-tieni* aggravju ta' ASPLA u Armando Álvarez għandu jiġi miċhud.

### C. *It-terminu raġonevoli tal-proċedura*

78. Permezz tal-ewwel aggravju tagħhom, dirett kontra l-punti 57 sa 83 tas-sentenza appellata, ASPLA u Armando Álvarez jallegaw żball ta' liġi u nuqqas ta' motivazzjoni fl-evalwazzjoni tal-Qorti Ġenerali ta' x'kien it-terminu raġonevoli li għadda bejn il-faži bil-miktub u dik orali tal-proċedura fil-Kawżi T-76/06 u T-78/06. Dan l-aggravju huwa maqsum f'żewġ partijiet.

79. L-ewwel parti ta' dan l-aggravju tikkonċerna l-punti 67 sa 69, minn naħa waħda, u punt 72, min-naħa l-oħra, tas-sentenza appellata. Skont ASPLA u Armando Álvarez, il-Qorti Ġenerali ma spjegatx adegwatament għalfejn waslet għall-konkluzjoni li perijodu ta' 15-il xahar bejn it-tmiem tal-parti bil-miktub tal-proċedura u l-ftuħ tal-parti orali tal-proċedura kien, fil-prinċipju, tul ta' żmien xieraq biex jiġu ttrattati kawżi bħal Kawżi T-76/06 u T-78/06. Bl-istess mod, ASPLA u Armando Álvarez huma tal-fehma li l-Qorti Ġenerali ma spjegatx adegwatament għalfejn l-ipproċessar parallel ta' kawżi marbuta jista' jkun ġustifikazzjoni għall-estensjoni, ta' perijodu ta' xahar għal kull kawża marbuta, tal-intervall bejn it-tmiem tal-proċedura bil-miktub u l-ftuħ tal-proċedura orali.



80. It-tieni parti tal-ewwel aggravju tikkonċerna kontradizzjoni allegata bejn il-punti 72 u 80 tas-sentenza appellata. ASPLA u Armando Álvarez huma tal-fehma li huwa inkonsistenti li jiġi ddikjarat, l-ewwel nett, li l-intervall bejn it-tmiem tal-proċedura bil-miktub u l-ftuħ tal-proċedura orali għandu jiġi estiż b'xahar għal kull kawża marbuta u, sussegwentement, jiġi estiż it-terminu raġonevoli għall-Kawża T-78/06 b'erba' xhur oħra minhabba r-rabta mill-qrib tagħha mal-Kawża T-76/06.

81. L-Unjoni tikkunsidra dan l-aggravju bħala infondat.

82. Irrispettivament mill-merti tiegħu, dan l-aggravju għandu, fil-fehma tiegħi, jiġi miċhud bħala ineffettiv.

83. Anki jekk l-ilmenti ta' ASPLA u Armando Álvarez instabu li kienu manifestament fondati, dan ma kienx iwassal għall-annullament tas-sentenza appellata u l-għoti ta' kumpens ogħla għad-dannu materjali allegatament imġarrab minn dawn il-kumpanniji.

84. Fil-punti 23 sa 72 u 73 sa 77 iktar 'il fuq, rispettivament, spjegajt għalfejn jien tal-fehma li la l-ispejjeż tal-garanzija bankarja u lanqas l-interessi fuq l-ammont tal-multa mħallsa minn ASPLA u Armando Álvarez fil-perijodu tal-iskadenza ma jikkostitwixxux dannu li għandu jiġi kkompensat f'konformità mal-Artikolu 340 TFUE. Għalhekk, jekk il-Qorti tal-Ġustizzja kellha taqbel miegħi dwar dan il-punt, it-tul tal-perijodu tal-iskadenza jkun immaterjali għall-finijiet ta' din il-proċedura. Fil-fatt, ASPLA u Armando Álvarez ma talbux kumpens għal kwalunkwe forma oħra ta' dannu hlief dak diskuss hawn fuq.

## V. Il-konsegwenzi tal-evalwazzjoni

85. Jekk il-Qorti tal-Ġustizzja taqbel mal-evalwazzjoni tiegħi, l-appell ipprezentat mill-Unjoni għandu jintlaqa' u l-punt 1 tad-dispożittiv tas-sentenza appellata jiġi għaldaqstant annullat.

86. Peress li, fid-dawl tal-fatti disponibbli u l-iskambju tal-fehmiet quddiem il-Qorti tal-Ġustizzja, huwa possibbli li tagħti deċiżjoni definittiva dwar din il-kwistjoni, il-Qorti tal-Ġustizzja għandha tiċhad it-talba ta' ASPLA u Armando Álvarez għal kumpens fir-rigward tad-dannu materjali allegatament imġarrab b'riżultat tan-nuqqas tal-Qorti Ġenerali milli tagħti sentenza f'terminu raġonevoli fil-Kawzi T-76/06 u T-78/06.

87. L-appell minn ASPLA u Armando Álvarez għandu jiġi miċhud fl-intier tiegħu.

## VI. Dwar l-ispejjeż

88. Skont l-Artikolu 138(1) tar-Regoli tal-Proċedura tal-Qorti tal-Ġustizzja, il-parti li titlef il-kawża għandha tiġi kkundannata għall-ispejjeż jekk dawn ikunu ntalbu.

89. Jekk il-Qorti tal-Ġustizzja taqbel mal-evalwazzjoni tiegħi tal-appelli, u sussegwentement, f'konformità mal-Artikolu 137, 138 u 184 tar-Regoli tal-Proċedura tal-Qorti tal-Ġustizzja, ASPLA u Armando Álvarez għandhom ibatu l-ispejjeż stess marbuta maż-żewġ istanzi u l-ispejjeż tal-Unjoni. Il-Kummissjoni Ewropea għandha tbat l-ispejjeż tagħha stess.



## VII. Konkluzjoni

90. Fid-dawl tal-kunsiderazzjonijiet kollha preċedenti, nipproponi li l-Qorti tal-Ġustizzja:

- tannulla l-punt 1 tad-dispożittiv tas-sentenza tal-Qorti Ġenerali tas-17 ta' Frar 2017, ASPLA u Armando Álvarez vs L-Unjoni Ewropea (T-40/15);
- tiċhad l-appell ippreżentat minn ASPLA u Armando Álvarez;
- tiċhad it-talba ta' ASPLA u Armando Álvarez għal kumpens ta' EUR 3 495 038.66 fir-rigward tad-dannu materjali mgarrab b'riżultat tan-nuqqas tal-Qorti Ġenerali milli tagħti sentenza f'terminu raġonevoli fil-Kawzi T-76/06 u T-78/06;
- tikkundanna lil ASPLA u Armando Álvarez ibatu l-ispejjeż tagħhom stess kif ukoll l-ispejjeż tal-Unjoni Ewropea, irrappreżentata mill-Qorti tal-Ġustizzja tal-Unjoni Ewropea, relatati maż-żewġ istanzi;
- tikkundanna lill-Kummissjoni Ewropea tbatu l-ispejjeż tagħha stess marbuta maż-żewġ istanzi.